

മലങ്കര ഓർത്തഡോക്സ്
സുറിയാനി സഭ



വിവാഹ ശുശ്രൂഷാ ക്രമം

ഒന്നാം ശുശ്രൂഷ
(മോതിരം വാഴ്വിന്റെ ക്രമം)

(മദ്ബഹാ മുന്വാകെ മണവാട്ടി മണവാളന്റെ വലതുവശത്തായ് നിൽക്കുന്നു. തോഴ്മക്കാരൻ മണവാളന്റെ ഇടത്തുവശത്തും, തോഴ്മക്കാരി മണവാട്ടിയുടെ വലതുവശത്തും നിൽക്കണം)

പട്ടക്കാരൻ : പിതാവിനും പുത്രനും പരിശുദ്ധാത്മാവിനും സ്തുതി.

ജനം : ആദിമുതൽ എന്നുമെന്നേക്കും തന്നെ / ആമ്മീൻ.

പട്ടക്കാരൻ : തന്റെ സ്തുതികളാൽ ആകാശവും ഭൂമിയും നിറഞ്ഞിരിക്കുന്ന ബലവാനായ ദൈവം തമ്പുരാൻ പരിശുദ്ധൻ പരിശുദ്ധൻ പരിശുദ്ധൻ ഉയരങ്ങളിൽ സ്തുതി.

ജനം : ദൈവമായ കർത്താവിന്റെ തിരുനാമത്തിൽ / വന്നവനും വരുവാനിരിക്കുന്നവനുമായവൻ വാഴ്ത്തപ്പെട്ടവനാകുന്നു / ഉയരങ്ങളിൽ സ്തുതി.

പട്ടക്കാരൻ : ദൈവമേ നീ പരിശുദ്ധനാകുന്നു.

ജനം : ബലവാനേ നീ പരിശുദ്ധനാകുന്നു. / മരണമില്ലാത്തവനേ നീ പരിശുദ്ധനാകുന്നു. / ഞങ്ങൾക്കുവേണ്ടി കുരിശിക്കപ്പെട്ടവനേ / ഞങ്ങളോടു കരുണ ചെയ്യേണമേ. (മൂന്നു പ്രാവശ്യം)

പട്ടക്കാരൻ : ഞങ്ങളുടെ കർത്താവേ / ഞങ്ങളോടു കരുണ ചെയ്യേണമേ.

ജനം : ഞങ്ങളുടെ കർത്താവേ / കൃപയുണ്ടായി ഞങ്ങളോടു കരുണ ചെയ്യേണമേ. / ഞങ്ങളുടെ കർത്താവേ / ഞങ്ങളുടെ നമസ്കാരവും ശുശ്രൂഷയും കൈക്കൊണ്ട് / ഞങ്ങളോടു കരുണ ചെയ്യേണമേ.

പട്ടക്കാരൻ : ദൈവമേ നിനക്കു സ്തുതി.

ജനം : സ്രഷ്ടാവേ നിനക്കു സ്തുതി. / പാപികളായ നിന്റെ അടിയാരോടു / കരുണ ചെയ്യുന്ന മശിഹാ രാജാവേ / നിനക്കു സ്തുതി. ബാരെക്മോർ.

പട്ടക്കാരൻ : സ്വർഗ്ഗസ്ഥനായ ഞങ്ങളുടെ പിതാവേ!

ജനം : നിന്റെ തിരുനാമം പരിശുദ്ധമാക്കപ്പെടേണമേ. / നിന്റെ രാജ്യം

വരേണമേ. / നിന്റെ തിരുവിഷ്ടം സ്വർഗ്ഗത്തിലെപ്പോലെ ഭൂമിയിലും ആകേണമെ. / ഞങ്ങൾക്കാവശ്യമുള്ള അപ്പം ഇന്നും ഞങ്ങൾക്കു തരേണമേ. / ഞങ്ങളുടെ കടക്കാരോടു ഞങ്ങൾ ക്ഷമിച്ചതുപോലെ / ഞങ്ങളുടെ കടങ്ങളും പാപങ്ങളും ഞങ്ങളോടു ക്ഷമിക്കണമേ. / പരീക്ഷയിലേക്കു ഞങ്ങളെ പ്രവേശിപ്പിക്കരുതേ. / പിന്നെയോ ദുഷ്ടനിൽ നിന്നും ഞങ്ങളെ രക്ഷിച്ചുകൊള്ളണമേ. / എന്തുകൊണ്ടെന്നാൽ രാജ്യവും ശക്തിയും മഹത്വവും / എന്നേക്കും നിനക്കുള്ളതാകുന്നു ആമ്മീൻ.

പട്ടക്കാർ : കൃപ നിറഞ്ഞ മറിയമേ നിനക്കു സമാധാനം.

ജനം : നമ്മുടെ കർത്താവ് നിന്നോടു കൂടെ. / സ്ത്രീകളിൽ നീ വാഴ്ത്തപ്പെട്ടവളാകുന്നു. / നിന്റെ ഉദരഫലമായ / നമ്മുടെ കർത്താവേശു മശിഹാ വാഴ്ത്തപ്പെട്ടവനാകുന്നു. / ശുദ്ധമുള്ള കന്യക മർത്തമറിയമേ/ തമ്പുരാന്റെ അമ്മേ / പാപികളായ ഞങ്ങൾക്കുവേണ്ടി / ഇപ്പോഴും എപ്പോഴും / ഞങ്ങളുടെ മരണസമയത്തും / ദൈവംതമ്പുരാനോട് അപേക്ഷിച്ചുകൊള്ളണമേ. ആമ്മീൻ.

പ്രാരംഭപ്രാർത്ഥന

പട്ടക്കാർ : ശുബഹോലാബോ....

(പിതാവിനും പുത്രനും പരിശുദ്ധ റൂഹായ്ക്കും സ്തുതി.)

ജനം : ബലഹീനരും പാപികളുമായ ഞങ്ങളുടെ മേൽ / അനുഗ്രഹങ്ങളും കരുണയും / രണ്ടു ലോകങ്ങളിലും / എന്നുമെന്നേക്കും ചൊരിയപ്പെടുമാറാകണമേ. ആമ്മീൻ.

പട്ടക്കാർ : ദൈവമായ കർത്താവേ! ഞങ്ങളുടെ സന്തോഷത്തിന്റെ ആരംഭവും, ആനന്ദത്തിന്റെ പൂർത്തീകരണവും, നിന്നോടുകൂടെയും, നീ മുഖാന്തിരവും ഉണ്ടാകുവാൻ തക്കവണ്ണം അക്ഷയമായ സന്തോഷത്തിനു ഞങ്ങളെ യോഗ്യരാക്കേണമേ. ഞങ്ങളുടെ ദേഹികളും ആത്മാക്കളും നിന്നാൽ ആനന്ദിക്കുമാറാകണമേ. നിന്റെ കരുണയാൽ ഞങ്ങളുടെ ദുഃഖങ്ങൾ മായിക്കപ്പെടുകയും, നിന്റെ ദയവാൽ ഞങ്ങളുടെ സുകൃതങ്ങൾ വർദ്ധിക്കുകയും, അനുഗ്രഹങ്ങൾ നിറഞ്ഞുകവിയുകയും, ഞങ്ങളുടെ മനഃസാക്ഷികൾ ശ്രേഷ്ഠമായിത്തീരുകയും ചെയ്യേണമേ. ഞങ്ങളുടെ മണവാളൻ പൂർണ്ണനും മണവാട്ടി ശ്രേഷ്ഠയുമായി തീരേണമേ. നിന്റെയും ആദിമുതൽ നിന്നെ പ്രീതിപ്പെടുത്തിയിട്ടുള്ള സർവ്വ വിശുദ്ധന്മാരുടെയും കൂട്ടത്തിൽ അക്ഷയമായ സൗഭാഗ്യാവസ്ഥയിൽ

ഞങ്ങൾ ആനന്ദിക്കുമാറാകണമേ. പിതൃപുത്ര പരിശുദ്ധാത്മാവാം ദൈവമേ! നിന്റെ വിശുദ്ധന്മാരുടെ കൂട്ടത്തിലും നിന്റെ വത്സലന്മാരുടെ ഗണത്തിലും ചേർന്നു നിന്നുകൊണ്ട് ഞങ്ങൾ നിനക്കു സ്തുതിയും സ്തോത്രവും കരേറ്റുമാറാകേണമേ. ഹോശോ...

ജനം : ആമ്മീൻ

51-ാം സങ്കീർത്തനം

ദൈവമേ! നിന്റെ കൃപയിൻപ്രകാരം എന്നോടു കരുണ ചെയ്യണമേ, നിന്റെ കരുണയുടെ ബഹുത്വത്തിൻപ്രകാരം എന്റെ പാപങ്ങൾ മായിച്ചു കളയണമേ.

എന്റെ അന്യായത്തിൽനിന്നും എന്നെ നന്നായി കഴുകി, / എന്റെ പാപങ്ങളിൽ നിന്നും എന്നെ വെടിപ്പാക്കണമേ, / എന്തെന്നാൽ എന്റെ അതിക്രമങ്ങൾ ഞാൻ അറിയുന്നു, / എന്റെ പാപങ്ങൾ എപ്പോഴും എന്റെ നേരെയുമിരിക്കുന്നു.

നീനോടു തന്നെ ഞാൻ പാപം ചെയ്തു. നിന്റെ തിരുമുമ്പിൽ തിന്മകൾ ഞാൻ ചെയ്തു. എന്തെന്നാൽ നിന്റെ വചനത്തിൽ നീ നീതീ കരിക്കപ്പെടുകയും, നിന്റെ ന്യായവിധികളിൽ നീ ജയിക്കുകയും ചെയ്യും. എന്തെന്നാൽ അന്യായത്തിൽ ഞാൻ ഉത്ഭവിച്ചു, പാപങ്ങളിൽ എന്റെ മാതാവ് എന്നെ ഗർഭം ധരിക്കുകയും ചെയ്തു.

എന്നാൽ നീതീയിൽ നീ ഇഷ്ടപ്പെട്ടു, / നിന്റെ ജ്ഞാനത്തിന്റെ രഹസ്യങ്ങൾ എന്നെ നീ അറിയിച്ചു. / നിന്റെ സോപ്പാകൊണ്ട് എന്റെ മേൽ തളിക്കണമേ. / ഞാൻ വെടിപ്പാക്കപ്പെടും. അതിനാൽ എന്നെ വെണ്മയാക്കണമേ. / ഉറച്ച മഞ്ഞിനേക്കാൾ ഞാൻ വെണ്മയാകും.

നിന്റെ ആനന്ദവും സന്തോഷവും കൊണ്ട് എന്നെ തൃപ്തിയാക്കണമേ, ക്ഷീണമുള്ള എന്റെ അസ്ഥികൾ സന്തോഷിക്കും. എന്റെ പാപങ്ങളിൽ നിന്നും നിന്റെ തിരുമുഖം തിരിച്ച്, എന്റെ അതിക്രമങ്ങൾ ഒക്കെയും മായിക്കണമേ.

ദൈവമേ! വെടിപ്പുള്ള ഹൃദയം എന്നിൽ സൃഷ്ടിക്കണമെ! / സ്ഥിരതയുള്ള ആത്മാവിനെ എന്റെ ഉള്ളിൽ പുതുതാക്കണമേ. / നിന്റെ തിരുമുമ്പിൽ നിന്നും എന്നെ തള്ളിക്കളയരുതേ / നിന്റെ വിശുദ്ധാത്മാവിനെ എന്നിൽ നിന്ന് എടുക്കുകയുമരുതേ.

എന്നാലോ നിന്റെ ആനന്ദവും രക്ഷയും എനിക്ക് തിരിച്ച് തരണമേ. / മഹത്വമുള്ള നിന്റെ ആത്മാവ് എന്നെ താങ്ങുമാറാകണമേ. / അപ്പോൾ ഞാൻ അതിക്രമക്കാരെ നിന്റെ വഴി പഠിപ്പിക്കും. / പാപികൾ നിങ്കലേക്കു തിരിയുകയും ചെയ്യും.

എന്റെ രക്ഷയുടെ ദൈവമായ ദൈവമേ ! / രക്തത്തിൽ നിന്നും എന്നെ രക്ഷിച്ചുകൊള്ളണമെ, / എന്റെ നാവ് നിന്റെ നീതിയെ സ്തുതിക്കും. / കർത്താവേ, എന്റെ അധരങ്ങൾ എനിക്ക് തുറക്കണമെ. / എന്റെ വായ് നിന്റെ സ്തുതികൾ പാടും.

എന്തെന്നാൽ ബലികളിൽ നീ തിരുമനസ്സായില്ല, ഹോമബലികളിൽ നിരപ്പായതുമില്ല. ദൈവത്തിന്റെ ബലി താഴ്മയുള്ള ആത്മാവാകുന്നു. ദൈവം നൂറുങ്ങിയ ഹൃദയം നിരസിക്കുന്നില്ല.

നിന്റെ ഇഷ്ടത്താൽ സെഹിയോനോടു നന്മ ചെയ്യണമെ. / ഊർശേമിന്റെ മതിലുകൾ പണിയണമെ. / അപ്പോൾ നീതിബലികളും ഹോമബലികളും നീ ഇഷ്ടപ്പെടും. / അപ്പോൾ നിന്റെ ബലിപീഠത്തിന്മേൽ കാളകൾ (ബലിയായി) കരേറും.

ദൈവമേ സ്തുതി നിനക്കു യോഗ്യമാകുന്നു. - ബാറെക്മോർ.

പട്ടക്കാരൻ : ശുബഹോ.....

ജനം : മെനൊലം വാദാമൊല്ദാലം ഒൽമ്മീനാമ്മീൻ.

(എനിയോനോ - ബ്രീക്ക് 3 ഹാദി)

ധന്യൻ വിൺമൺ വാസികളെ - സന്തോ - ഷിപ്പിച്ചോൻ ഭക്തർക്കരുളുക കരുണാബ്ധേ - മ്ശീഹാ - സന്തോഷം രക്ഷകനെ വൈദികർ - തിരുനാ - മ - ത്തിൽ നൽകീടും മോതിരഭൂഷകളെ സദയം - വാഴ്ത്തുക - തൃക്കയ്യാൽ മോതിരമരുളി തിരുസഭയെ - മശിഹാ - വേട്ടപ്പോൾ പരിപാവന തനുരൂധിരങ്ങൾ - കൈക്കൊണ്ടാളവളും മോതിരമതിനാൽ കൊലയീന്നും - താ - മാർ രക്ഷിതയായ് അതുപോൽ പാപവിമോചനമീ - ഞങ്ങൾ - നേടട്ടെ ബാറെക്മോർ ശുബഹോ.... മെനൊലം...

മാനവർ വാനവർ വന്ദിച്ച് - വാഴ്ത്തിപ്പാടുന്ന
ത്രിതരഹന്ദ്യം സംപൂജ്യം - താതാതമജറുഹാ

മൊറിയോ റാഹേമെലൈനുവാദാറെൻ

പ്രാർത്ഥന

പട്ടക്കാരൻ : പിതൃപുത്ര പരിശുദ്ധാത്മാവാം ദൈവമേ! ആകാശത്തേയും ഭൂമിയേയും ഉയരത്തേയും ആഴത്തേയും സംയോജിപ്പിച്ചതായ നിന്റെ സമാധാനം, ഇപ്പോൾ പരസ്പരം സമീപിച്ചിരിക്കുന്ന ഈ ഞങ്ങളുടെ സഹോദരങ്ങളെ സംയോജിപ്പിക്കുകയും തന്മൂലം ആയുഷ്കാലം മുഴുവൻ പരസ്പരം സ്നേഹിക്കുകയും സന്തോഷപൂർവ്വം അന്യോന്യം സ്വീകരിക്കുകയും ചെയ്യത്തക്കവണ്ണമുള്ള ഐക്യമത്വം ഇവരിൽ ഉണ്ടാവുകയും ചെയ്യേണമേ. ഹോശോ...

ജനം: ആമ്മീൻ

(കുക്കിലിയോൻ - മൂന്നാം രാഗം)

നൽകുക നമ്മൊഴി മാനസമേ - ഹാലേലൂയ്യാ
സേവിക്കും ഞാനരചനെ എന്നുരചെയ്യും
വർഷിച്ചാൻ കൃപ നിന്നധരത്തിൽ - ഹാലേലൂയ്യാ
എന്നെന്നേക്കും നിന്നെ ദൈവം വാഴ്ത്തി.
ബാറെക്മോർ..... ശുബഹോ... മെനഓലം...

(എക്ബോ)

ഉപമകളാൽ - ശ്ലേമൂൻ ചൊന്നാനേവം, ചാരുമുഖീ - പാരം നീ
ശ്ലാഘിക്കും നിൻപ്രിയനേവൻ
എൻനാഥൻ - പതിനായിരമതിലുത്തമനാം
തൻ പൂങ്കാവാണിസറായേൽ
ശുഭ്രൻ യാക്കോബിൻ ലതയിൽ
രക്തൻ നർദ്ദീൻ തൈലത്തിൽ
മൃദുലൻ ലബനോൻ കാരകിലിൽ
പാർക്കിലിവൻ - ദൈവസമൻ
വിശ്രുതനാ - മിവനെ നാം വാഴ്ത്തിടുന്നു.

ശുശ്രൂഷക്കാരൻ : സ്തുതൻ കാലോസ്...

ജനം: കുറിയേലായിസോൻ.

പ്രുമിയോൻ

പട്ടക്കാർൻ : നാം എല്ലാവരും പ്രാർത്ഥിച്ച് കർത്താവിനോട് അനുഗ്രഹങ്ങളും കരുണയും യാചിക്കണം.

ജനം : അനുഗ്രഹിക്കുന്നവനായ കർത്താവേ / ഞങ്ങളോട് കരുണ ചെയ്ത് / ഞങ്ങളെ സഹായിക്കണമെ.

പട്ടക്കാർൻ : സ്തുതിയും സ്തോത്രവും പ്രഭയും പുകഴ്ചയും ഇടവിടാതെ കരേറ്റുവാൻ ഞങ്ങളെ യോഗ്യരാക്കണമേ.

വിജാതീയപുത്രിയെ തനിക്ക് സഭയായി തിരഞ്ഞെടുത്ത് സകല വിധ കളങ്കങ്ങളിൽ നിന്നും മാലിന്യങ്ങളിൽ നിന്നും തന്റെ വിജയ രക്തത്താൽ അവളെ വെടിപ്പാക്കുകയും ഭൗമികസഭയ്ക്ക് വിവാഹ നിശ്ചയം ചെയ്ത് താൻ തന്നെ അവൾക്ക് വരനായി തീരുകയും അശുദ്ധ പിശാചുക്കളുടെ ദാസ്യത്തിൽ നിന്ന് അവളെ രക്ഷിച്ച് സർവ്വ വിധ കടങ്ങളിൽ നിന്നും പാപങ്ങളിൽ നിന്നും സ്വാതന്ത്ര്യം നൽകുകയും ചെയ്ത സ്വർഗ്ഗീയ മണവാളന് സ്തുതി. തന്റെ സഭയുടെ വിവാഹ വിരുന്നിലേക്ക് എല്ലാ വിജാതികളേയും സ്വജാതികളേയും ദീർഘദർശി മാരേയും ശ്ലീഹന്മാരേയും സകലവംശങ്ങളേയും ക്ഷണിച്ചവനായ കർത്താവ് വാഴ്ത്തപ്പെട്ടവനാകുന്നു. തന്റെ ദാസരുടെ മോതിരം വാഴ്വിന്റെ ഈ സമയത്തും.... ബ്ലൈസ്മം...

ജനം: ആമ്മീൻ

സെദാ

പട്ടക്കാർൻ : മനുഷ്യരുടെ സർവ്വപരിജ്ഞാനത്തിൽ നിന്നും ഉയർന്ന് അവയ്ക്ക് അതീതനായിരിക്കുന്നവനും, സദാ നന്മകളിൽ സമ്പന്നനും, തിന്മകളിൽ നിന്ന് വിദൂരനും ദൈവികാനുഗ്രഹങ്ങളുടെ ഉറവയും ആയ ദൈവമേ! നീ അനശ്വരമായ വെടിപ്പുള്ള മൂറോനും അനാദൃതമായ നിലയിൽ എല്ലാവിധ കഷ്ടതകൾക്കും മരണത്തിനും അതീതനാകുന്നു. തന്റെ സൃഷ്ടിയെ അലങ്കരിച്ച് ശ്രേഷ്ഠമാക്കുകയും കരുണയോടെ സഹായിക്കുകയും അതിന്റെ ശക്തിക്കു തക്കവണ്ണം നിന്നിലുള്ളതായ അതിന്റെ വിശ്വാസത്തെ മഹാമനസ്കതയോടെ അംഗീകരിക്കുകയും ചെയ്തവൻ നീയാകുന്നു. നിന്റെ വിശുദ്ധ സഭയ്ക്ക് നശിച്ചു പോകാത്തവിധത്തിൽ നീ അനുഗ്രഹങ്ങൾ നൽകുകയും പരിമളവാസനകൊണ്ട് ദയവോടെ അതിനെ നിറയ്ക്കുകയും ചെയ്തു. നിന്റെ ദൈവി

കാശൈര്യങ്ങൾ കൊണ്ട് കുറവു വരാതിരിക്കുമാറ് നീ അതിനെ ഐശ്വര്യപ്പെടുത്തി. മഹത്വവസ്ത്രം നീ അതിനെ ധരിപ്പിച്ച് വെള്ളം കൊണ്ടും ആത്മാവുകൊണ്ടും അതിനു വിവാഹനിശ്ചയം നടത്തി. അതിനെ നിനക്കു വധുവാക്കി തീർക്കുകയും ശത്രുവിന്റെ തലയിൽ ശക്തിയോടെ ചവിട്ടുകയും ചെയ്തു. ജയകരമായ നിന്റെ ശരീരരക്തങ്ങൾ അതിന് മോതിരമായിട്ട് വെടിപ്പോടെ നീ നൽകി. അതിനെ നീ സന്തോഷിപ്പിച്ച് നിന്റെ യോഗ്യതയേറിയ പ്രകാശത്താൽ മഹിമയോടെ പ്രകാശിപ്പിച്ചു. ദൈവികമായി നീ അതിന് നൽകിയ നൽവരത്താൽ നിന്റെ കൂടെ അതിനെ വസിപ്പിച്ചു. പരിശുദ്ധ ശ്ലീഹന്മാർ മൂലം ക്രമമായി അതിനു നീ പൂർണ്ണത നൽകുകയും ചെയ്തു. ഭാര്യഭർത്താക്കന്മാരുടെ സന്തോഷം മോതിരങ്ങളാൽ പൂർത്തീകരിക്കപ്പെടുകയും, വിവാഹ നിശ്ചയം ചെയ്യപ്പെട്ടിരിക്കുന്നവരുടെ ആനന്ദം മോതിരങ്ങളിൽ കൂടി ഏകീകരിക്കപ്പെടുകയും ചെയ്യണമെന്ന് നിശ്ചയിച്ചവൻ നീയാകുന്നു. ദൈവമായ കർത്താവേ! ഇപ്പോൾ നിന്റെ ബലഹീന ദാസരാകുന്ന ഞങ്ങൾ ആശീർവദിച്ചിരിക്കുന്ന ഈ മോതിരങ്ങളെ നീ സന്തോഷ പൂർവ്വം ✠ അനുഗ്രഹിക്കേണമേ. ഈ മോതിരങ്ങളെ നീ അനുഗ്രഹിക്കുകയും ✠ ശാപമായിരുന്നത് ഇതിനാൽ വിശുദ്ധമായിത്തീരുവാൻ സംഗതിയാക്കുകയും ചെയ്യണമേ എന്ന് നിന്നോട് ഞങ്ങൾ അപേക്ഷിക്കുന്നു. കർത്താവേ! നിന്റെ വിശുദ്ധ സഭയുടെ മോതിരത്തെ നീ അനുഗ്രഹിച്ചതുപോലെ നിന്റെ ദൈവികാനുഗ്രഹങ്ങളാൽ ഈ മോതിരങ്ങളെയും അനുഗ്രഹിക്കേണമേ. ✠ ദൈവമായ കർത്താവേ! ഞങ്ങളുടെ പുത്രനായ ഈ മണവാളനും പുത്രിയായ ഈ മണവാട്ടിയും ജ്ഞാനസമ്പൂർണ്ണരും നിറവുള്ളവരും ആയിത്തീരുവാൻ ഇടയാക്കേണമേ. കർത്താവേ ഇവരുടെ വിവാഹം സകല മാലിന്യങ്ങളിൽ നിന്നും മ്ളേഹരതകളിൽ നിന്നും അകന്നിരിക്കുവാൻ കൃപയോടെ നീ സംഗതിയാക്കേണമേ. ദൈവമായ കർത്താവേ! ഇഹത്തിലും പരത്തിലും അഭംഗമായി ഇവരെ നീ സന്തോഷിപ്പിക്കുമാറാകണമേ. നശ്വരമായ ഈ മണവറയിൽ ഇവരുടെ ആയുഷ്കാലം മുഴുവനും വിവിധതരത്തിൽ ഇവരെ അലങ്കരിക്കുകയും ഇറേന്മാരും മാലാഖമാരും ഇടവിടാതെ സന്തോഷിച്ചുകൊണ്ടിരിക്കുന്ന ആ സ്വർഗ്ഗീയ മണവറയിലേക്ക് കരുണയോടെ ഇവരെ ആനയിക്കുകയും ചെയ്യണമേ. കർത്താവേ! തിരുമുന്മാരെ സന്നിഹിതരായിരിക്കുന്ന ഈ ജനക്കൂട്ടത്തേയും പാപങ്ങളിൽ നിന്നും മ്ളേഹരതകളിൽ നിന്നും മാലിന്യങ്ങളിൽ നിന്നും പ്രമാദങ്ങളിൽ നിന്നും സ്നേഹത്തോടെ നീ സ്വതന്ത്രരാക്കിക്കൊള്ളേണമേ.

ഇവർ നിന്നാൽ അനുഗ്രഹിക്കപ്പെടുകയും നിന്നെ വാഴ്ത്തുകയും തിരുമുന്മാരെ നിന്ന് തൃപ്തി വരാത്തവിധം ഇടവിടാതെ നിന്നേയും നിന്റെ പിതാവിനേയും പരിശുദ്ധ റൂഹായേയും സ്തുതിക്കുകയും ചെയ്യുമാറാകണമേ. ഹോശോ...

ജനം: ആമ്മീൻ

പട്ടക്കാരൻ : ദൈവത്തിൽ നിന്ന്...

ജനം: ആമ്മീൻ.

(കോലൊ - ഏനോനൊ)

പതിവ്യുതയാം - പരിപാവന സഭയെ
വാനോൻ കാന്തൻ - വേട്ടൊരു നേരം
ശീമോൻ യോ - ഹന്നാനെന്നിവരെ
ആഹ്വാനം ചെയ്തേല്പിച്ചേവം
വീടിൻ ഭരണം ശീമോ - നെ
സുവിശേഷം യോഹന്നാ - നെ
കല്പിച്ചാൻ വിലയേ - റീടും
ര - കത്താൽ ഞാൻ വാങ്ങിയോരീ
സ്സഭയെ - നിങ്ങൾ - സംരക്ഷി - പ്പിൻ

ബാരെക്മോർ ശുബഹോ... മെനൊലം...

വിശ്വസ്തെ സഭയെ ഭയമെതിന്നുള്ളിൽ
ക്ലേശം - ലേശം വേണ്ടാ
അപരനെ നീ - മോഹിക്കാത്തതിനാൽ
നിന്നെ ഞാനും - കൈവെടികി-ല്ല.
ലോക - ത്തിന്നവസാനത്തിൽ
പാരും - വാനുമഴിഞ്ഞാലും
വാഴും - നീയാപത്തെ-നെ
താ - താത്മജ - വിമലാത്മാവിൻ
ഗേഹം - പാർത്താൽ നിൻപ്രേതാനോ - സാം

മൊറിയോ റാഹെമെലായിൻ...

എത്രോ

പട്ടക്കാർൻ : (വ്രതനിഷ്ഠയും വെടിപ്പുമുള്ള ആത്മാക്കളെ തനിക്കായി വിവാഹനിശ്ചയം ചെയ്യുന്ന സാക്ഷാൽ സത്യമണവാളനായുള്ളോവേ! തിരുമുമ്പാകെ നിൽക്കുന്ന ബലഹീനരായ ഞങ്ങളുടെ മാധ്യസ്ഥം മൂലം പരസ്പരം വിവാഹനിശ്ചയം ചെയ്യപ്പെടുകയും തങ്ങളുടെ മണവാള ത്വത്തിന്റെ മദ്ധ്യസ്ഥനായി നിന്നെ അംഗീകരിക്കുകയും ചെയ്തിരിക്കുന്ന ഈ ദാസരിൽ നിന്ന് സുകൃതനടപടികളാകുന്ന മധുരപരിമളം വീശുവാൻ നീ ഇവരെ യോഗ്യരാക്കേണമേ. ആത്മാർത്ഥമായ സ്നേഹവും യോജിപ്പും ശാന്തതയും വികാരഭരിതമല്ലാത്ത ഐക്യവും ഇവരിൽ ഉണ്ടാകുമാറാകണമേ. ആത്മാവിലും ശരീരത്തിലും പരസ്പരം നിർമ്മലത സംരക്ഷിക്കുവാൻ ഇവർക്ക് ശക്തി നൽകേണമേ. ഇവർ നിനക്കും നിന്റെ പിതാവിനും പരിശുദ്ധ റൂഹായ്ക്കും സ്തുതിയും സ്തോത്രവും കരേറ്റുമാറാകേണമേ. ഹോശോ...

ജനം : ആമ്മീൻ

പട്ടക്കാർൻ : (മോതിരങ്ങൾ കൈയിലെടുത്ത്) തന്റെ കരുണയാലും ബഹുലമായ കൃപയാലും ഈ മോതിരങ്ങളെ ആശീർവദിക്കുന്ന പിതാവിനും പുത്രനും പരിശുദ്ധ റൂഹായ്ക്കും സ്തുതി.

ജനം : ആമ്മീൻ

പട്ടക്കാർൻ : (മോതിരങ്ങളുടെ മേൽ കൈ ആവസിപ്പിച്ചുകൊണ്ട്)

വിശുദ്ധ സഭാസന്താനങ്ങളുടെ സന്തോഷപൂർത്തിയായി പിതാവിന്റെയും പുത്രന്റെയും ജീവനുള്ള പരിശുദ്ധ റൂഹായുടെയും നാമത്തിൽ ഈ മോതിരങ്ങൾ ആശീർവദിക്കപ്പെട്ടിരിക്കുന്നു.

ജനം: ബാറെക്മോർ

പട്ടക്കാർൻ : ബൾമോ ദാബോ...

ജനം : ആമ്മീൻ

പട്ടക്കാർൻ : (മണവാളന് മോതിരം നൽകിക്കൊണ്ട്)

നമ്മുടെ കർത്താവായ യേശുമിശിഹായുടെ വലത്തുകൈ കരുണ യോടെ നിങ്കലേക്കു നീട്ടപ്പെടുകയും നിന്റെ വിവാഹനിശ്ചയത്തിനുള്ള ഈ മോതിരത്തോടുകൂടെ അവിടുത്തെ കൃപയും അനുഗ്രഹവും നിനക്ക് ലഭിക്കുകയും ചെയ്യുമാറാകട്ടെ. കൃപനിറഞ്ഞതും അനുഗ്രഹ

പ്രദവുമായ ഈ വലകൈ ആയുഷ്കാലം മുഴുവൻ നിന്നോടുകൂടെ ഉണ്ടായിരുന്ന് നിന്നെ കാത്തുകൊള്ളുകയും ചെയ്യുമാറാകട്ടെ.

ജനം : ആമ്മീൻ

പട്ടക്കാർ : (മണവാട്ടിക്ക് മോതിരം നൽകിക്കൊണ്ട്)

നമ്മുടെ കർത്താവായ യേശുമിശിഹായുടെ അനുഗ്രഹ പൂർണ്ണമായ വലതുകൈ അദ്യശ്യമായി നിങ്കലേക്ക് നീട്ടപ്പെടുകയും വി. ശ്ലീഹന്മാരിൽ നിന്നെന്നപോലെ ആചാര്യന്മാരുടെ കൈകളിൽ നിന്ന് നിന്റെ വിവാഹനിശ്ചയത്തിനുള്ള ഈ മോതിരം നീ പ്രാപിക്കുകയും ചെയ്യുമാറാകട്ടെ. ആത്മശരീരങ്ങളുടെ സ്വസ്ഥതയോടും ഹൃദയ സന്തോഷത്തോടും കൂടെ പിതാവിനും പുത്രനും പരിശുദ്ധ റൂഹായ്ക്കും നീ സ്തുതി കരേറ്റുകയും ചെയ്യുമാറാകട്ടെ. ഹോശോ...

ജനം : ആമ്മീൻ

പ്രാർത്ഥന

പട്ടക്കാർ : വിശുദ്ധ സഭയുടെ സന്തോഷത്തെ തന്റെ അഭിഷിക്തൻ മൂലം പൂർത്തീകരിച്ച ദൈവമായ കർത്താവ് പരസ്പരം വിവാഹനിശ്ചയം കഴിഞ്ഞിരിക്കുന്ന ഈ നമ്മുടെ മക്കളെ സത്യത്തിലും നീതിയിലും സമ്പൂർണ്ണരാക്കുകയും, ഇവർ ധരിച്ചിരിക്കുന്ന ഈ മോതിരങ്ങളോടു കൂടെ സ്വർഗ്ഗീയമായ അനുഗ്രഹങ്ങൾ ഇവർക്ക് നൽകുകയും പരിപാകതയാൽ ഇവരെ അലങ്കരിക്കുകയും വിനയത്താൽ ഇവരെ ശ്രേഷ്ഠരാക്കുകയും ചെയ്യട്ടെ. ഇസഹാക്കിന്റെയും റിബേക്കായുടെയും വിവാഹനിശ്ചയത്തെ സ്വർണ്ണാഭരണങ്ങളാൽ പൂർത്തിയാക്കിയതുപോലെ ഇവരെയും നീതിയാകുന്ന മോതിരങ്ങൾ കൊണ്ട് പൂർണ്ണരാക്കട്ടെ. മണവാളനെ തന്റെ രക്ഷയാൽ ആനന്ദിപ്പിക്കുകയും മണവാട്ടിയെ ശാശ്വതവും അക്ഷയവുമായ മനോഹര ഭൂഷണങ്ങളാൽ അലങ്കരിക്കുകയും ചെയ്യുമാറാകട്ടെ. സ്വർണ്ണാഭരണങ്ങൾ കൊണ്ടുള്ള അലങ്കാരങ്ങളെക്കാൾ മഹിമയേറിയ വെടിപ്പിൻ മുദ്ര കൊണ്ട് ഇവർ അലങ്കരിക്കപ്പെടുമാറാകട്ടെ. ഇവരുടെ ഈ അന്യോന്യ ബന്ധവും ചേർച്ചയും തന്റെ പ്രീതിക്കും യോഗ്യമായവിധത്തിലുള്ള സ്വഭാവ വളർച്ചയ്ക്കും ഉതകുവാൻ ദൈവമായ കർത്താവ് സംഗതിയാക്കട്ടെ. സകല കപട സ്നേഹത്തേയും ഇവരിൽനിന്ന് നീക്കിക്കളയുകയും, അന്യോന്യം സ്നേഹിപ്പാനായി സ്നേഹാഗ്നികൊണ്ട് ഇവരുടെ ഹൃദയങ്ങളെ ഉജ്ജ്വ

ലിപ്പിക്കുകയും ചെയ്യട്ടെ. അക്ഷയമായ സൗന്ദര്യംകൊണ്ട് ഇവരെ അലങ്കരിക്കുമാറാകട്ടെ. സുരഭിലങ്ങളായ ശൃശാനാപുഷ്പങ്ങളേക്കാൾ സൗരഭ്യമേറിയ പരിപാകതയാൽ ഇവരുടെ മനസ്സാക്ഷിയെ നയിക്കുവാൻ സംഗതിയാക്കട്ടെ. മനുഷ്യവർഗ്ഗത്തെ വിദ്വേഷിക്കുന്ന അസുയാലുകളായ ദുഷ്ടമനുഷ്യരുടെ കൈകളിൽ നിന്ന് ദൈവം ഇവരെ സംരക്ഷിച്ചുകൊള്ളുമാറാകട്ടെ. പാവനമായ വിവാഹത്തിന്റെ നിർമ്മല മാർഗ്ഗത്തെ വഷളാക്കുന്ന ദുഷ്ടാത്മാക്കളിൽ നിന്ന് ഇവരെ കാത്തുകൊള്ളുകയും ചെയ്യട്ടെ. കർത്താവ് തന്റെ സന്നിധിയിൽ നിന്ന് നല്ല കാലങ്ങളും അനുഗ്രഹസമ്പൂർണ്ണമായ സംവത്സരങ്ങളും ഇവർക്ക് നൽകുമാറാകട്ടെ.

(കിഴക്കോട്ടു തിരിഞ്ഞ്)

ദൈവമായ കർത്താവേ! നിന്റെ മഹിമയുടെ മുമ്പാകെ നിൽക്കുന്ന ബലഹീനരും പാപികളുമായ ഞങ്ങളുടെ പ്രാർത്ഥനകളെ നീ കേൾക്കണമേ. ഇവർക്ക് അനുഗൃഹീത സന്താനങ്ങളെയും സൗഭാഗ്യകാലങ്ങളേയും നൽകണമേ. സൽപ്രവർത്തികളാകുന്ന സമ്പാദ്യം ഇവർക്ക് വർദ്ധിപ്പിക്കേണമേ. നിന്നിലുള്ള സത്യവിശ്വാസത്തിൽ ഇവരെ സ്ഥിരപ്പെടുത്തിക്കൊള്ളണമേ. അതിൽ തന്നെ സദാ സ്ഥിതി ചെയ്യുവാനും ഇവരുടെ മക്കൾക്കും അതിനെ അവകാശമായി നൽകുവാനും കൃപ ചെയ്യണമേ. ഈ വിരുന്നിനായി ഒരൂങ്ങി വന്നിരിക്കുന്നവർക്ക് നിന്റെ കരുണകളും അനുഗ്രഹങ്ങളും സമൃദ്ധിയായി നൽകണമേ. നിന്റെ വിജയ സ്തീബായാൽ ഈ മണവാളനേയും മണവാട്ടിയേയും കാത്തുകൊള്ളുകയും, പിതാവും പുത്രനും പരിശുദ്ധ റൂഹായുമായുണ്ടോവേ, ഞങ്ങളെല്ലാവരുടെമേലും നിന്റെ കരുണകൾ വർഷിക്കുകയും ചെയ്യണമേ. ഹോശോ...

ജനം : ആമ്മീൻ

സുഗീസോ

(ഇത്തോനോ ഇത്തോനോ... രീതി)

സഭയാം തിരുസഭയാ - മീ - ഞാൻ

അത്യുന്നതനുടെ മണവാ-ട്ടി

പാവനസഭ ചൊന്നീ - ടൂന്നു

എൻവരനേവൻ ഞാൻ ധ -ന്യ

വന്ദിക്കുന്നേൻ വ - നെ - നെ
വേട്ടൊരു മണവാളൻ തന്നെ

പ്രിയനെനെ വേട്ടൊരു നാളിൽ
സത്വരമുന്നതി ഞാൻ പൂണ്ടു
സൃഷ്ടികളതിലതിശ - യമാണ്ടു
മഹിമയണിഞ്ഞോൾ ഞാൻ ധ - ന്യ

എന്നെ മാമോദീസായാൽ
ആത്മീയായുധമണിയിച്ചാൻ
വിരലിന്മേൽ മെയ് ര - ക്തങ്ങൾ
മോതിരമായെൻ പേർക്കേ - കി

സ്കീപ്പായാൽ ഞാൻ വേ - ട്രോ - ളാം
സുമുഖീ സ്വാഗതമോതു - നേൻ
താതനികേതം ഞാൻ പൂകി
വിട്ടീടാം ഞാൻ റൂഹായെ

മൊറിയോ റാഹോ.....

ഹുത്തോമൊ

പട്ടക്കാർൻ : ദൈവത്താൽ നീതീകരിക്കപ്പെട്ട ഈ സാക്ഷ്യത്തിനായി ഒരൂങ്ങിവന്നിരിക്കുന്ന വിശ്വാസികളെ! നിങ്ങളുടെ ബുദ്ധിമുട്ടിന് മുപ്പതും അറുപതും നൂറും ഇരട്ടിയായി അവിടുന്ന് പ്രതിഫലം നൽകുമാറാകട്ടെ. എപ്പോഴും നിങ്ങൾക്ക് നന്മകൾ നൽകുമാറാകട്ടെ. നമ്മുടെ കർത്താവിന്റെ സ്ലീബാ ✠ രാവു പകലും നിങ്ങളോടുകൂടി സ്ഥിതി ചെയ്ത് ദുഷ്ടനിൽ നിന്നും അവന്റെ സൈന്യങ്ങളിൽ നിന്നും നിങ്ങളെ കാത്തുകൊള്ളുകയും ചെയ്യുമാറാകട്ടെ.

ജനം : ആമ്മീൻ

രണ്ടാം ശുശ്രൂഷ കിരീടം വാഴ്‌വിന്റെ ക്രമം

പട്ടക്കാരൻ : ശുബഹോലാബോ...

(പിതാവിനും പുത്രനും പരിശുദ്ധ റൂഹായ്ക്കും സ്തുതി.)

ജനം : ബലഹീനരും പാപികളുമായ ഞങ്ങളുടെ മേൽ / അനുഗ്രഹങ്ങളും കരുണയും / രണ്ടു ലോകങ്ങളിലും / എന്നുമെന്നേക്കും ചൊരിയപ്പെടുമാറാകണമേ. / ആമ്മീൻ.

പട്ടക്കാരൻ : ദൈവമായ കർത്താവേ! അനശ്വരമായ വിരുന്നിനും അഴിവില്ലാത്ത മണവറയ്ക്കും ഞങ്ങളെ യോഗ്യരാക്കേണമേ. ആ വിരുന്നിലേക്ക് ക്ഷണിക്കപ്പെട്ടിരിക്കുന്ന അതിഥികളോടുകൂടെ നിന്റെ നിത്യമായ സന്തോഷങ്ങളിലേക്ക് ഞങ്ങളേയും ക്ഷണിക്കേണമേ. അവരുടെ കൂട്ടത്തിലും ഇടയിലും നിന്നുകൊണ്ട് ഞങ്ങൾ നിനക്കും നിന്റെ പിതാവിനും പരിശുദ്ധ റൂഹായ്ക്കും സ്തുതിയും സ്തോത്രവും കരേറ്റുമാറാകണമേ. ഹോശോ...

ജനം : ആമ്മീൻ

(എനിയോനോ- ആലഹൊ ദ് ബാരെക്)

ആദിമനീതിജ്ഞരെ വാഴ്ത്തിയ ദൈവം തൻ ബഹുകൃപയാൽ ഈ ദാസരെ വാഴ്ത്ത - ✠ ടെ ദേവാ ദയ ചെയ്തീടണമേ

ഹവ്വായോടാദാ - മിനെ വാഴ്ത്തിയ ദൈവം തൻ ബഹുകൃപയാൽ ഈ ദാസരെ വാഴ്ത്ത - ✠ ടെ ദേവാ ദയ ചെയ്തീടണമേ

സാരായോടബരാമിനെ വാഴ്ത്തിയ ദൈവം തൻ ബഹുകൃപയാൽ ഈ ദാസരെ വാഴ്ത്ത - ✠ ടെ ദേവാ ദയ ചെയ്തീടണമേ

റഫ്കയോടിസഹാക്കിനെ വാഴ്ത്തിയ ദൈവം തൻ ബഹുകൃപയാൽ ഈ ദാസരെ വാഴ്ത്ത - ✠ ടെ ദേവാ ദയ ചെയ്തീടണമേ

റാഹേലോടുയാക്കോ-ബിനെ-വാഴ്ത്തിയ ദൈവം തൻ ബഹുകൃപയാൽ ഈ ദാസരെ വാഴ്ത്ത - ✠ ടെ ദേവാ ദയ ചെയ്തീടണമേ

ബാരെക്മോർ ശുബഹോ... മെനദാലം...

മെസ്രനിൽ യൗസേ-പ്പിനെ വാഴ്ത്തിയ ദൈവം തൻ ബഹുകൃപയാൽ ഈ ദാസരെ വാഴ്ത്ത - ✠ ഒട്ടേ ദേവാ ദയ ചെയ്തീടണമേ

മൊറിയോ റാഹോ.....

പ്രാർത്ഥന

പട്ടക്കാരൻ : കർത്താവേ പരസ്പരം ബന്ധിതരായിരിക്കുന്ന ഈ ദാസരെ നിന്റെ നൽവരങ്ങളുടെ ഐശ്വര്യത്താൽ ശ്രേഷ്ഠരാക്കുകയും നിന്റെ ദാനങ്ങളാൽ സന്തോഷിപ്പിക്കുകയും ചെയ്യണമേ. നിന്റെ ദിവ്യ കല്പനകളിൽ നിന്നുള്ള ആനന്ദംകൊണ്ട് ഇവരെ നിറയ്ക്കേണമേ. പിതാവും പുത്രനും പരിശുദ്ധ റൂഹായുമായുള്ളോവേ! സന്തോഷോല്ലാസങ്ങളോടുകൂടെ ഇവർ നിനക്കു സ്തുതി പാടുകയും തിരുസന്നിധിയിൽ ആഹ്ലാദിക്കുകയും ചെയ്യുമാറാകണമേ. ഹോശോ...

ജനം: ആമ്മീൻ

(കുക്കിലിയോൻ - ഏഴാം രാഗം)

മോദിക്കട്ടെ പരം നാഥാ ഹാലേലൂയ്യാ ഉ ഹാലേലൂയ്യാ
നിൻ ശക്തിയിലും രക്ഷയിലും നൂപതി

നല്ലവരം നീ മുന്പേറവനേകി ഹാലേലൂയ്യാ ഉ ഹാലേലൂയ്യാ
മഹിമാവിൻ മുടിച്ചുടി തലയിൽ

ബാറെക്മോർ ശുബഹോ... മെനഓലം...

മണവറയെ മേൽ സ്വർഗ്ഗത്തിൽ
സഭയെ നിൻ കാന്തൻ സ്ഥാപിച്ചാൻ
വാഗ്ദത്തംപോൽ, സ്വർഗ്ഗമേവും
ശുൽത്തോനന്മാർ ഹൈലേയർക്കോ...
സ്തിവരക്കാൾ നിന്നെമേലാക്കി.

ശുശ്രൂഷക്കാരൻ : സ്തൗമൻ കാലോസ്...

ജനം : കുറിയേലായിസ്സോൻ.

പ്രുമിയോൻ

പട്ടക്കാരൻ : നാം എല്ലാവരും പ്രാർത്ഥിച്ച് കർത്താവിനോട് അനുഗ്രഹങ്ങളും കരുണയും യാചിക്കണം.

ജനം : അനുഗ്രഹിക്കുന്നവനായ കർത്താവേ / ഞങ്ങളോട് കരുണ ചെയ്ത് / ഞങ്ങളെ സഹായിക്കണമെ.

പട്ടക്കാർ : സ്തുതിയും സ്തോത്രവും പ്രഭയും പുകഴ്ചയും ഇടവിടാതെ കരേറ്റുവാൻ ഞങ്ങളെ യോഗ്യരാക്കണമേ.

ഉണ്ടായിരുന്നവനും ഇപ്പോഴുള്ളവനും എന്നെന്നേക്കും നിലനിൽക്കുന്നവനുമായ സ്വയംഭുവും, മാലാഖമാർ തന്റെ സിംഹാസനത്തിന് മേലായി നിന്നുകൊണ്ട് തനിക്ക് ആരാധന അണയ്ക്കുന്ന അനാദ്യന്തവചനവും, തന്റെ ബഹുലമായ കരുണ നിമിത്തം ഞങ്ങളെല്ലാവരുടേയും മേൽ ദയ തോന്നി തിരുസന്നിധിയിലേക്ക് ഞങ്ങളെ തിരികെ വരുത്തുകയും, തന്നിൽ നിന്ന് അന്യമായിപ്പോയിരുന്ന ഞങ്ങളുടെ പ്രകൃതത്തെ സ്നേഹപൂർവ്വം തന്നോട് സമീപിക്കുകയും ചെയ്ത മഹോന്നതനും, ഏതൊരു തത്വജ്ഞാനിക്കും താർക്കികനും തന്റെ തത്വത്തെ ആരാധിക്കുവാനല്ലാതെ പരിശോധിക്കുവാനോ, ആരാഞ്ഞറിയുവാനോ കഴിവില്ലാതിരിക്കുന്നവനും, അധികാരികൾക്ക് കിരീടം നിർമ്മിക്കുന്നവനും തന്നാൽ അഴിക്കപ്പെടുന്നതെല്ലാം അഴിക്കപ്പെട്ടും, ബന്ധിക്കപ്പെടുന്ന സകലതും ബന്ധിതമായും ഇരിക്കുന്നവനും, തന്റെ വല്ലഭത്വത്തിന്റെ മഹിമയ്ക്കായി മണവാളന്മാർക്കും മണവാട്ടികൾക്കും സന്തോഷകിരീടങ്ങൾ പ്രദാനം ചെയ്യുന്നവനും ആയ കർത്താവിന് സ്തുതി. അവിടുത്തെ ദാസരുടെ കിരീടങ്ങൾ ആശീർവദിക്കപ്പെടുന്ന ഈ സമയത്തും... ബ്ലൈസ് ഹൂൻ...

ജനം: ആമ്മീൻ

സെദാ

പട്ടക്കാർ : സകല സ്വർഗ്ഗീയ സേനകളും ഭയന്നു വിറച്ചുകൊണ്ട് മഹത്വപ്പെടുത്തുകയും മഹോന്നതങ്ങളിൽ അഗ്നിമയന്മാരുടെ കൂട്ടങ്ങൾ തന്റെ ശ്രേഷ്ഠതയിൽ പരിഭ്രമിച്ച് ചഞ്ചലപ്പെടുകയും ചെയ്യുന്ന ദൈവമായ കർത്താവേ! അവർണ്യമായ നിന്റെ കൃപാപ്രവാഹത്താലും, നിസ്സീമമായ നിന്റെ ദയയാലും നിസ്സാരന്മാരായ ഞങ്ങളുടെ സ്തോത്രങ്ങളിൽ നീ സന്തോഷിക്കുകയും, എളിയവരും മണയരുമായ ഞങ്ങളുടെ ശുശ്രൂഷകളിൽ നീ പ്രീതിപ്പെടുകയും ചെയ്യുന്നു. ഞങ്ങൾക്കാവശ്യമുള്ളവ നിന്നോട് യാചിച്ചുകൊള്ളുവാൻ നീ ഞങ്ങളോടാവശ്യപ്പെടുന്നു. കൃപാദാനങ്ങളിൽ നീ തിടുകമുള്ളവനാകുന്നു. ശിക്ഷാർഹന്മാരോടുള്ള പ്രതികാരത്തിൽ നീ ഉദാസീനതയും ദീർഘക്ഷമയും കാണിക്കുന്നു.

കർത്താവേ! എല്ലാ ദേശങ്ങളിലും സഞ്ചരിക്കുന്നവരും നിന്റെ ശ്രേഷ്ഠ ധികാരത്തിനു വിധേയരായി വസിക്കുന്നവരുമായ നിന്റെ ദാസരേയും, പ്രത്യേകിച്ച് ഇവിടെ സന്നിഹിതരായി നിന്റെ കരുണയുടെ നിഴലിലും ദയവിന്റെ തണലിലും അഭയം പ്രാപിച്ചിരിക്കുന്ന ഇവരേയും അനുഗ്രഹിക്കേണമേ. സകല പ്രവൃത്തികളിലും ഉത്തമരായിരിപ്പാൻ തക്കവണ്ണം ഇവർക്ക് സ്വസ്ഥതയും രക്ഷയും നൽകി ഇവരെ സന്തോഷിപ്പിക്കേണമേ. നിന്റെ സത്യത്തിൽ തന്നെ ചരിക്കുവാൻ തക്കവണ്ണം നിന്റെ ന്യായപ്രമാണമാർഗ്ഗത്തിൽ ഇവരെ കാത്തുനയിച്ചുകൊള്ളേണമേ. സ്വർഗ്ഗരാജ്യത്തിലേക്ക് നയിക്കുന്ന നേർവഴിയിൽ കൂടി പ്രയാണം ചെയ്യുവാൻ ഇവർക്ക് കൃപ നൽകേണമേ. ആത്മീയ നൽവരങ്ങളിൽ തല്പരരും ആത്മശരീരങ്ങൾക്ക് പ്രയോജനകരമായ ദൈവിക വ്യാപാരങ്ങളിൽ ഏർപ്പെട്ട് ലാഭമുണ്ടാക്കുന്നവരും ആയിത്തീരുവാൻ ഇവർക്ക് സംഗതിയാക്കേണമേ. കർത്താവേ! ഇവർ നിത്യജീവനെ കാംക്ഷിക്കുന്നവരും പാപമരണമുള്ളവരിൽ നിന്ന് വിദൂരസ്ഥരുമായി വർത്തിക്കുമാറാകണമേ. നിന്റെ പരിശുദ്ധതയുടെ ഭാഗത്തേക്ക് അടുത്തുവരുവാനും ശപിക്കപ്പെട്ടവനായ സാത്താന്റെ ദാസ്യത്തിൽ നിന്ന് ഓടി രക്ഷപ്പെടുവാനും തക്കവണ്ണം ഇവരുടെ ഹൃദയങ്ങളെ സംയോജിപ്പിച്ചുകൊള്ളേണമേ. ഞങ്ങളെയും ഇവരേയും നിന്റെ ആത്മീയ മുന്തിരിത്തോപ്പിൽ നീതി പ്രവർത്തിക്കുന്ന വേലക്കാരും നിന്നോടുള്ള ഭക്തിയിലും നിന്റെ കല്പനകളുടെ ആചരണത്തിലും തീക്ഷ്ണതയുള്ളവരുമാക്കി തീർക്കേണമേ. കർത്താവേ! ഞങ്ങളെ നിന്റെ വിശുദ്ധന്മാരുടെ കൂട്ടങ്ങൾക്ക് സദൃശ്യരും പരസ്പരം സ്നേഹിക്കുന്നവരും, ദുഷ്ടനെ വെറുക്കുന്നവരും, നിന്റെ ദൈവത്വത്തെ അനുസരിക്കുന്നവരും, ശത്രുക്കളെ അനുഗ്രഹിക്കുന്നവരും ആക്കിതീർക്കേണമേ. കർത്താവേ! ഞങ്ങൾ നിന്റെ ശ്രേഷ്ഠതയെ ആരാധിക്കുന്നവരും നിന്റെ കർതൃത്വത്തെ പ്രീതിപ്പെടുത്തുന്നവരും ആയിത്തീരുമാറാകണമേ. ദൈവമായ കർത്താവേ! വിശ്വാസികളായ ഞങ്ങളുടെ മരിച്ചുപോയവരെ ആശ്വസിപ്പിക്കുകയും സ്വർഗ്ഗരാജ്യത്തിൽ അവരെ ആനന്ദിപ്പിക്കുകയും ചെയ്യേണമേ. നീ ഉത്തമനും മനുഷ്യസ്നേഹമുള്ളവനും ആകുന്നുവല്ലോ. നിനക്കും നിന്റെ പിതാവിനും പരിശുദ്ധ റൂഹായ്ക്കും സ്തുതിയും സ്തോത്രവും ഞങ്ങൾ കരേറ്റുന്നു. ഹോശോ...

ജനം : ആമ്മീൻ

പട്ടക്കാരൻ : ദൈവത്തിൽ നിന്ന്...

ജനം : ആമ്മീൻ

(കോലോ- കുക്കോയോ)

സുന്ദരികളിലതി സുന്ദരി നീ ജാതികളിൽ - സുന്ദ
നൃപതിശലോമോൻ വിമലസഭേ - നിന്നെലാളിപ്പ
നിന്നധരങ്ങൾ മധുവർഷിക്കുന്നു
വസനസുഗന്ധം - നീസാൻ കുസുമസമം
സഭയെ സകലവിധം സുമുഖി - നീ കറ തീണ്ടാത്തോൾ
സ്ത്രീബായെ വന്ദിപ്പതിനാൽ രാജാവാം മശിഹാ
ഹാലേലൂയ്യാ - കാക്കുന്നു നിന്നെ.

ബാറെക്മോർ ശുബഹോ... ഹാലേലൂയ്യാ

സഭയോതുന്നെന്നെ മൂന്ന് - കോട്ടകൾ ചുറ്റുന്നു
വഞ്ചകനാം ദുഷ്ടാത്മാവി - ങ്ങുള്ളിൽ പുകിടാ
ബന്ധിച്ചവയാ - ണന്യോന്യം മൂന്നും
കോട്ടകളിടയിൽ - സ്ഥലമില്ലിവ പാർത്താൽ
താത സുതാമല റൂഹായാം - ഏകത്വം ത്രീത്വം
മഹിമയെഴും മണവാട്ടി സമം - മദ്ധ്യേമേവുന്നേൻ
ഹാലേലൂയ്യാ - ഉ - ഹാലേലൂയ്യാ.

മൊറിയോ...

എത്രോ

പട്ടക്കാർ : കൊത്തിനെ പട്ടണത്തിൽ കല്യാണവിരുന്നിനായി ക്ഷണി
ക്കപ്പെടുകയും, വെള്ളത്തെ മേൽത്തരം വീഞ്ഞായി മാറ്റുകയും ചെയ്ത
മനുഷ്യസ്നേഹിയും സാക്ഷാൽ സത്യമണവാളനുമായ കർത്താവേ!
ഇപ്പോൾ നിന്റെ വിശുദ്ധ ബലിപീഠത്തിനു മുമ്പാകെ തലകുനിച്ചു നിൽ
ക്കുന്ന ഈ ദാസരെ ഈ സുഗന്ധധൂപം അംഗീകരിച്ചുകൊണ്ട് അനു
ഗ്രഹിക്കണമേ. കരുണയും ദയവും നിറഞ്ഞതായ നിന്റെ വലതുകൈ
ഇവരുടെമേൽ ആവസിപ്പിക്കണമേ. ആത്മീയമായ നിന്റെ മണവറയിൽ
ഇവരെ സന്തോഷിപ്പിക്കുകയും ചെയ്യണമേ. നിന്നെ സ്നേഹിക്കുകയും
നിന്റെ കല്പനകൾ ആചരിക്കുകയും ചെയ്തിട്ടുള്ളവരായ നിന്റെ വിശു
ദ്ധന്മാർക്ക് വാഗ്ദാനം ചെയ്തിട്ടുള്ള വിരുന്നിന് ഞങ്ങളേയും
ഇവരേയും യോഗ്യരാക്കണമേ. ഞങ്ങളും ഇവരും നിന്റെ വലതുഭാഗത്ത്
നിന്നുകൊണ്ട് നിന്റെ കരുണയെ ദർശിക്കുകയും നിനക്കും നിന്റെ പിതാ
വിനും പരിശുദ്ധ റൂഹായ്ക്കും സ്തുതിയും സ്തോത്രവും കരേറ്റു
കയും ചെയ്യുമാറാകണമേ. ഹോശോ...

ജനം : ആമ്മീൻ.

പൗലൊസു ശ്ലീഹാധന്യൻ ചൊൽ
 കേട്ടേൻ - ഇതേ - വം
 നിങ്ങളെ ഞങ്ങൾ അറിയിച്ചതിനെതിരായ്
 വേറൊരുവൻ വന്നറിയിച്ചാൽ
 വാനവനെങ്കിലുമാദുതൻ
 താനേൽക്കും സഭയിൻ ശാപം
 പലതരമുപദേശങ്ങളഹോ
 പാരിൽ മുളച്ചുപരക്കുന്നു
 ദൈവത്തിന്നുപദേശം തൊ-
 ട്വവസാനിപ്പിപ്പോൻ ധന്യൻ

ശുശ്രൂഷക്കാരൻ : പരിശുദ്ധനായ പൗലൊസ് ശ്ലീഹാ എഫേസോ സുകാർക്ക് എഴുതിയ ലേഖനത്തിൽ നിന്നും. ആഹായ് ബാറെക്മോർ.

ജനം : ശ്ലീഹായുടെ ഉടയവനു സ്തുതിയും / നമ്മുടെമേൽ തന്റെ അനുഗ്രഹങ്ങളും / എന്നേക്കും / ഉണ്ടായിരിക്കട്ടെ.

ശുശ്രൂഷക്കാരൻ : (എഫേസി 5:20 - 6:3)

നമ്മുടെ കർത്താവായ യേശുമശിഹായുടെ നാമത്തിൽ സർവ്വദാ സർവ്വത്തിനും വേണ്ടി പിതാവായ ദൈവത്തെ സ്തുതിക്കുവിൻ. മശിഹായിലുള്ള സ്നേഹത്താൽ പരസ്പരം കീഴ്പ്പെടുകയും ചെയ്‌വിൻ. സ്ത്രീകളെ നമ്മുടെ കർത്താവിനെ എന്നപ്രകാരം നിങ്ങൾ നിങ്ങളുടെ ഭർത്താക്കന്മാരെ അനുസരിപ്പിൻ. എന്തെന്നാൽ മശിഹാ സഭയുടെ തലയും ശരീരത്തിന്റെ രക്ഷിതാവും ആകുന്നപ്രകാരം ഭർത്താവ് ഭാര്യയുടെ തലയാകുന്നു. സഭ മശിഹായ്ക്ക് കീഴ്പ്പെടുന്നപ്രകാരം തന്നെ ഭാര്യമാരും അവരരുടെ ഭർത്താക്കന്മാർക്ക് സകലത്തിലും കീഴ്പ്പെടണം. പുരുഷന്മാരെ, മശിഹാ തന്റെ സഭയെ സ്നേഹിച്ചതുപോലെ നിങ്ങളും നിങ്ങളുടെ ഭാര്യമാരെ സ്നേഹിപ്പിൻ. സഭയെ ജലത്തിലുള്ള സ്നാനം കൊണ്ടും വചനം കൊണ്ടും വേണ്ടുംവണ്ണം ശുദ്ധീകരിക്കുവാനും കുറ്റമോ കുറവോ തത്തുല്യങ്ങളായ മറ്റു വല്ലതുമോ കൂടാതെ നിർമ്മലയും വിശുദ്ധയുമായ തേജസ്വിനിയായി സ്വകീയയാക്കുവാനുമായിട്ട് സഭയ്ക്കായി മശിഹാ സ്വപ്രാണനെ സമർപ്പിച്ചുവല്ലോ. അങ്ങനെ തന്നെ പുരുഷന്മാർ സ്വന്ത ശരീരങ്ങളെ എന്നപോലെ ഭാര്യമാരെ സ്നേഹിക്കേണ്ടതാകുന്നു. എന്തെന്നാൽ തന്റെ ഭാര്യയെ സ്നേഹി

ക്കുന്നവൻ തന്നെത്തന്നെയാകുന്നു സ്നേഹിക്കുന്നത്. ആരും ഒരിക്കലും സ്വന്തം ശരീരത്തെ ദേവീകരിക്കുന്നില്ലല്ലോ. പിന്നെയോ മശിഹാ സഭയ്ക്കുവേണ്ടി എന്നതുപോലെ അതിനെ പോഷിപ്പിക്കുകയും അതിനുവേണ്ടി ശ്രമിക്കുകയും ചെയ്യുന്നു. നാം അവിടുത്തെ ശരീരത്തിന്റെ അവയവങ്ങളും മാംസബന്ധികളും അസ്ഥിസംബന്ധികളുമാകുന്നു. ആയതുകൊണ്ട് പുരുഷൻ തന്റെ പിതാവിനെയും മാതാവിനെയും വിട്ടുപിരിഞ്ഞ് തന്റെ ഭാര്യയോടു ചേർന്നിരിക്കും. അവരിരുവരും ഏകശരീരമായിത്തീരുകയും ചെയ്യും. ഇത് ഒരു വലിയ രഹസ്യമാണ്. ഞാൻ മശിഹായെക്കുറിച്ചും അവിടുത്തെ സഭയെക്കുറിച്ചുമാകുന്നു പറയുന്നത്. അപ്രകാരം തന്നെ നിങ്ങൾ ഓരോരുത്തരും, തന്നെ എന്നപോലെ തന്റെ ഭാര്യയെ സ്നേഹിക്കണം. ഭാര്യയാകട്ടെ സ്വദർത്താവിനെ ആദരിക്കുകയും വേണം. മക്കളെ നിങ്ങൾ കർത്താവിനെ ഓർത്ത് മാതാപിതാക്കന്മാരെ അനുസരിപ്പിൻ. എന്തെന്നാൽ അത് നീതിയാകുന്നു. നിനക്ക് നന്മ വരുവാനും നീ ഭൂമിയിൽ ദീർഘായുസ്സായിരിക്കാനുമായിട്ട് നിന്റെ പിതാവിനേയും മാതാവിനേയും ബഹുമാനിക്കുക എന്നുള്ളത് പ്രതിജ്ഞ ചെയ്യപ്പെട്ട പ്രഥമ കല്പനയാകുന്നു. ആഹായ് ബാറെക്മോർ.

ഏവൻഗേലിയോൻ

പെത്ഗോമോ

ഹാലേലൂയ്യാ - ഉ - ഹാലേലൂയ്യാ മോദിക്കട്ടെ പരം നാഥാ
നിൻ ശക്തിയിലും - രക്ഷയിലും നൃപതി - ഹാലേലൂയ്യാ

ശുശ്രൂഷക്കാരൻ : നാം അടക്കത്തോടും ഭയത്തോടും വണക്കത്തോടും ചെവിക്കൊടുത്ത് നമ്മുടെ മുമ്പാകെ വായിക്കപ്പെടുന്ന നമ്മുടെ കർത്താവേശുമശിഹായുടെ വിശുദ്ധ ഏവൻഗേലിയോനിലെ ദൈവത്തിന്റെ ജീവനുള്ള വചനങ്ങളുടെ അറിയിപ്പിനെ കേൾക്കണം.

പട്ടക്കാരൻ : നിങ്ങൾക്കെല്ലാവർക്കും സമാധാനം ഉണ്ടായിരിക്കട്ടെ.

ജനം : അവിടുത്തെ ആത്മാവിനോടു കൂടെ / ദൈവമായ കർത്താവ് / ഞങ്ങളെയും / യോഗ്യരാക്കി തീർക്കുമാറാകട്ടെ.

പട്ടക്കാരൻ : ജീവൻ നൽകുന്ന സുവിശേഷമായ...

ജനം : വന്നവനും വരുവാനിരിക്കുന്നവനും വാഴ്ത്തപ്പെട്ടവനാകുന്നു.

/നമ്മുടെ രക്ഷയ്ക്കായി തന്നെ അയച്ചവൻ സ്തുതികളും / നാം എല്ലാവരുടെയുംമേൽ തന്റെ അനുഗ്രഹങ്ങളും / എന്നേക്കും ഉണ്ടായിരിക്കട്ടെ.

പട്ടക്കാർ : പരിശുദ്ധ കന്യകയിൽ നിന്ന്...

ജനം : അങ്ങനെ വിശ്വസിച്ചു / ഞങ്ങൾ / ഏറ്റുപറയുന്നു.

(വിശുദ്ധ മത്തായി 19:1-12)

പട്ടക്കാർ : ഈ വചനങ്ങൾ സംസാരിച്ചുകഴിഞ്ഞശേഷം യേശു ഗലീലായിൽ നിന്നു യാത്ര പുറപ്പെട്ട് യോർദ്ദാന്റെ മറുകരയിൽ യീഹൂദിന്റെ അതിർത്തിയിൽ എത്തി. ജനസമൂഹങ്ങൾ അദ്ദേഹത്തെ അനുഗമിക്കുകയും അവിടെവെച്ച് അവരെ സുഖപ്പെടുത്തുകയും ചെയ്തു. അനന്തരം പരീക്ഷാർത്ഥം പ്രീശേന്മാർ അടുത്തുചെന്ന് ഏതൊരു കാരണത്താലേങ്കിലും ഒരുത്തൻ തന്റെ ഭാര്യയെ പിരിച്ചുവിടുവാൻ ന്യായമുണ്ടോ എന്ന് ചോദിച്ചു. അദ്ദേഹം അവരോടുത്തരം പറഞ്ഞു. ആദിയിൽ സൃഷ്ടിക്കർത്താവ് ആണും പെണ്ണുമായി അവരെ സൃഷ്ടിച്ചു എന്നും ആയതുകൊണ്ട് പുരുഷൻ തന്റെ പിതാവിനേയും മാതാവിനേയും വിട്ട് ഭാര്യയോട് ചേർന്നിരിക്കുകയും അവരിരുവരും ഒരു ശരീരമായിത്തീരുകയും ചെയ്യുമെന്ന് നിങ്ങൾ വായിച്ചിട്ടില്ലയോ. ആകയാൽ അവർ രണ്ടല്ല, ഒരു ശരീരമാകുന്നു. അതുകൊണ്ട് ദൈവം സംയോജിപ്പിച്ചതിനെ മനുഷ്യൻ വേർപിരിക്കരുത്. അവർ അദ്ദേഹത്തോട് അങ്ങനെയെങ്കിൽ മോചനപത്രം കൊടുത്ത് അവളെ പിരിച്ചുവിടുവാൻ മോശ കല്പിച്ചിരിക്കുന്നത് എന്തുകൊണ്ടാണ് എന്നു ചോദിച്ചു. അദ്ദേഹം അവരോടു പറഞ്ഞു. മോശ നിങ്ങളുടെ ഹൃദയകാഠിന്യം നിമിത്തം ഭാര്യമാരെ പിരിച്ചുവിടുവാൻ നിങ്ങളെ അനുവദിച്ചു. എന്നാൽ ആദിയിൽ അങ്ങനെയായിരുന്നില്ല. ഞാൻ നിങ്ങളോട് പറയുന്നു. വ്യഭിചാരകുറ്റം കൊണ്ടല്ലാതെ സ്വഭാര്യയെ ഉപേക്ഷിച്ച് മറ്റൊരുത്തിയെ പരിഗ്രഹിക്കുന്നവൻ ചെയ്യുന്നത് വ്യഭിചാരമാണ്. ഉപേക്ഷിക്കപ്പെട്ടവളെ പരിഗ്രഹിക്കുന്നവൻ ചെയ്യുന്നതും വ്യഭിചാരം തന്നെ. ശിഷ്യന്മാർ അദ്ദേഹത്തോട് ഭാര്യഭർത്താക്കന്മാരുടെ പരസ്പരസ്ഥിതി ഈ വിധം കുറ്റകരമെങ്കിൽ വിവാഹം ചെയ്യുന്നത് നല്ലതല്ലല്ലോ എന്നു പറഞ്ഞു. അദ്ദേഹം പറഞ്ഞു, വരം ലഭിച്ചവനല്ലാതെ എല്ലാവരും ഈ വചനത്തിന് ശക്തരല്ല. എന്തുകൊണ്ടെന്നാൽ തങ്ങളുടെ മാതാവിന്റെ ഉദരത്തിൽ നിന്നുതന്നെ ഷണ്ഡന്മാരായി ജനിച്ചിട്ടുള്ള ഷണ്ഡന്മാരുണ്ട്. മനു

ഷ്യരാൽ ഷണ്ഡന്മാരാക്കപ്പെട്ടിട്ടുള്ള ഷണ്ഡന്മാരുമുണ്ട്. സ്വർഗ്ഗരാജ്യം നിമിത്തം തങ്ങളെ തന്നെ ഷണ്ഡന്മാരാക്കിത്തീർത്തിട്ടുള്ള ഷണ്ഡന്മാരുമുണ്ട്. ശക്തനാകുവാൻ കഴിയുന്നവൻ ശക്തനാകട്ടെ എന്നു താൻ കല്പിച്ചരുളി ചെയ്തു.

നിങ്ങൾക്കെല്ലാവർക്കും സംപ്രീതി ഉണ്ടായിരിക്കട്ടെ.

(ബൈത്തോ-കദ്ഹസോസൊക്)

വന്ദ്യ സ്ത്രീബാത്തരുവിൻമേൽ
നീതിമഹാരവിയാം നിന്നെ
നിർമ്മലയാം സഭ കണ്ടപ്പോൾ
അമ്പിളി തുല്യം ക്രമമായ് നിന്നി
ട്ടുഖിലാധിപനാം നിൻ പ്രാഗത്ഭ്യത്തെ
വിധിപോൽ ഭംഗ്യം ഘോഷിച്ചു

(പട്ടക്കാരൻ കിരീടങ്ങളിന്മേൽ കൈ ആവസിപ്പിച്ചുകൊണ്ട്)

പിതാവിന്റെയും പുത്രന്റെയും പരിശുദ്ധ റൂഹായുടെയും നാമത്തിൽ ഈ കിരീടങ്ങളും ഇവ വയ്ക്കപ്പെടുന്ന ശിരസ്സുകളും എന്നെന്നേക്കും ആശീർവദിക്കപ്പെട്ട് പൂർണ്ണമാക്കപ്പെട്ടിരിക്കുന്നു.

ജനം : ബാരെക്മോർ

പട്ടക്കാരൻ : ബൾമോ...

ജനം : ആമ്മീൻ

പട്ടക്കാരൻ : (മണവാളന്റെ ശിരസ്സിൽ കിരീടം ആഘോഷിച്ചുകൊണ്ട്)

വാനീന്നുടയോൻ കയ്യാൽ
മകുടം ഘോഷമിറ - ഞുന്നു
മണവാളനെ ആചാര്യൻ
അണിയിക്കും മകുടം രമ്യം

ജനം : വൈദികശൈശ്വരന്മാർക്കുൻമ്പാലിമ്പം നൽക
മുടിയായ് മണവാളനും മണവറയാൽ മണവാട്ടിക്കും

പട്ടക്കാരൻ : വാനീന്നുടയോൻ...

ജനം : മഹിതാചാര്യ - നാരാൽ ദമ്പതികൾക്കേകീടുവാൻ
മശിഹാ ന്യൂപനാൽ - രചിതം മകുടം പാരം രൂപിരം

പട്ടക്കാർ : വാനിനൂടയോൻ...

ജനം : ശാശ്വതശാലായീശാ! സത്യമണൊളാശ്രീഘ്രം
സവിധമണഞ്ഞീടണമേ സതതം സന്തോഷിക്കാം

(മണവാളന്റെ ശിരസ്സിൽ കിരീടം ധരിപ്പിച്ചുകൊണ്ട്)

കർത്താവ് നിന്നെ നീതിയിൻകിരീടം ധരിപ്പിക്കുകയും അക്ഷയമായ അലങ്കാരങ്ങളാൽ അലങ്കരിക്കുകയും ശത്രുവിന്റെ സകല ശക്തിക്കും എതിരായി അജയ്യമായ ആയുധം ധരിപ്പിക്കുകയും ചെയ്യട്ടെ.

ജനം : ആമ്മീൻ

പട്ടക്കാർ : *(മണവാട്ടിയുടെ ശിരസ്സിൽ കിരീടം ആഘോഷിച്ചുകൊണ്ട്)*

വാനിനൂടയോൻ കയ്യാൽ
മകുടം ഘോഷമിറ - ഞുന്നു
മണവാട്ടിയെ ആ - ചാര്യൻ
അണിയിക്കും മകുടം രമ്യം

ജനം : വൈദികശൈശ്വമാശ്വതാർക്കൻവാലിമ്പം നൽക
മുടിയാൽ മണവാളനും മണവറയാൽ മണവാട്ടിക്കും

പട്ടക്കാർ : വാനിനൂടയോൻ...

ജനം : മഹിതാചാര്യ - നാരാൽ ദമ്പതികൾക്കേകിടുവാൻ
മശിഹാ നൃപനാൽ - രചിതം മകുടം പാരം രുചിരം

പട്ടക്കാർ : വാനിനൂടയോൻ...

ജനം : മണവാളൻതൻ - മകുടം തിരുമുൾമുടിയോടു സദ്യശ്യം,
മണവാട്ടിയുടെ മകുടം സതിമാർ മുടിയോടു സദ്യശ്യം.

പട്ടക്കാർ : *(മണവാട്ടിയുടെ ശിരസ്സിൽ കിരീടം ധരിപ്പിച്ചുകൊണ്ട്)*

നീതിയിൻ കിരീടവും അക്ഷയഭംഗിയുള്ള അലങ്കാരങ്ങളും കർത്താവ് നിന്നെ ധരിപ്പിക്കട്ടെ. പിതാവിനും പുത്രനും പരിശുദ്ധാത്മാവിനും സ്തുതി കരേറ്റിക്കൊണ്ട് ആയുഷ്കാലം മുഴുവനും സന്തോഷിക്കുവാൻ നിനക്കിടയാവുകയും ചെയ്യട്ടെ. ഹോശോ...

ജനം : ആമ്മീൻ

(ഇന്ത്യയിലെ പുരാതനമായ ആചാരമനുസരിച്ച് മണവാട്ടിയുടെ കഴുത്തിൽ കുരിശ് കെട്ടിക്കുന്നു.)

സ്ത്രീബോ ഓസോ ദ്ദൈശനോ
സ്ത്രീബോ നീശോദ്ദസോക്കുസോ
സ്ത്രീബോ ദ്ദബെഉഹ്രമീക്കിനാൻ
ബേക്കുലാൻ മെശ്തബ്ഹറീനാൻ

ശുഭചിഹ്നം താൻ സ്ത്രീബാ
വിജയക്കൊടി താൻ സ്ത്രീബാ
നമ്മെ രക്ഷിച്ചീടും
സ്ത്രീബായിൽ പുകഴുന്നു നാം

(മണവാട്ടിയെ മുടുപടം ധരിപ്പിക്കുന്നു)

വിനയം മാനം പതിഭക്തി - എൻ പ്രിയ തന്നുടെ മുടുപടം
റഹ്കായതിനാലാവ്യതയായ് -മുടണമതുപോൽ മണവാട്ടി

പ്രാർത്ഥന

പട്ടക്കാരൻ : മനുഷ്യജീവിതത്തിൽ സന്തോഷിക്കുന്നവനായ കർത്താവ് നിങ്ങളുടെ ജീവിതത്തിൽ പ്രീതിപ്പെട്ട് നിങ്ങളുടെ ബന്ധത്തെ അനുഗ്രഹിക്കുമാറാകട്ടെ. സ്വർഗ്ഗീയ മണവാളനായ മശിഹാ യഥാർത്ഥമായ തന്റെ മണവാളത്വത്താൽ നിങ്ങളുടെ മണവാളത്വത്തിന് മുദ്രയിടട്ടെ. മശിഹാ തന്റെ സഭയിൽ എന്നപോലെ നിങ്ങൾ അന്യോന്യം സന്തോഷിക്കുമാറാകട്ടെ. കരുണയുള്ള വലത്തുകൈ വന്ന് നിങ്ങളിൽ ആവസിച്ച് എല്ലാ ഉപദ്രവങ്ങളിൽ നിന്നും നിങ്ങളെ കാത്തുകൊള്ളട്ടെ. സമാധാന ദൂതൻ നിങ്ങളോടുകൂടി ഇരുന്ന് ആകൽക്കറുസായുടെ വഞ്ചനയിൽ നിന്ന് നിങ്ങളെ സംരക്ഷിക്കുമാറാകട്ടെ. മരണകരമായ അസൂയയിൽ നിന്ന് ദൈവം നിങ്ങളെ കാത്തുകൊള്ളുകയും, നിങ്ങളെ പരസ്പരം സന്തോഷിപ്പിക്കുകയും, നിങ്ങളിൽ നിന്ന് ദുഃഖങ്ങളെ നീക്കിക്കളയുകയും ചെയ്യട്ടെ. അബ്രഹാം ഇസഹാക്കിലും, ഇസഹാക്ക് യാക്കോബിലും യാക്കോബ് യൗസേപ്പിലും സന്തോഷിച്ചപ്രകാരം നിങ്ങൾക്കും സന്തോഷിക്കേണ്ടതിന് ഉത്തമ സന്താനങ്ങളെ കർത്താവ് നിങ്ങൾക്ക് നൽകുമാറാകട്ടെ. നിങ്ങൾ വർദ്ധിച്ച് പെരുകി ഭൂമിയിൽ നിറയുവിൻ എന്നു പറഞ്ഞുകൊണ്ട് ദൈവം നോഹിനും മക്കൾക്കും

മായി നൽകിയ അനുഗ്രഹവും നിങ്ങളിൽ വസിക്കട്ടെ. ആകാശത്തു നിന്ന് പനിമഞ്ഞും ഭൂമി ഉല്പാദിപ്പിക്കുന്ന സർവ്വ സൽഫലങ്ങളും ദൈവം നിങ്ങൾക്ക് നൽകട്ടെ. നിന്റെ പിതാവിന്റെ ദൈവം നിന്നെ സഹായിക്കും എന്നു പറഞ്ഞുകൊണ്ട് യാക്കോബ് തന്റെ പുത്രനായ യൗസേപ്പിന് നൽകിയതായ അനുഗ്രഹം നിങ്ങളിൽ വസിക്കട്ടെ. ദൈവത്തെ സ്നേഹിക്കുകയും അവിടുത്തെ ഇഷ്ടം ആചരിക്കുകയും ചെയ്തിട്ടുള്ളവരുടെ അനുഗ്രഹം നിങ്ങളിലും പട്ടക്കാരുടെ കൈകളാൽ നിങ്ങളുടെ തലയിൽ ഇന്ന് വയ്ക്കപ്പെട്ടതായ കിരീടങ്ങളിലും വസിക്കുമാറാകട്ടെ. കർത്താവിന്റെ നാമം നിങ്ങളുടെമേൽ വിളിക്കപ്പെട്ടിരിക്കുന്നതിനാൽ എല്ലാ ജാതികളും സന്തോഷിച്ച് മഹത്വം പാടുമാറാകട്ടെ. ഐശ്വര്യങ്ങൾ കൊണ്ടും സമ്പാദ്യങ്ങൾ കൊണ്ടും സർവ്വവിധ സൗഭാഗ്യങ്ങൾ കൊണ്ടും ദൈവം നിങ്ങളെ സമ്പന്നരാക്കുകയും ആ പാപിനിയോടെന്നപോലെ നിങ്ങളുടെ കടങ്ങളും പാപങ്ങളും ക്ഷമിക്കുകയും ചെയ്യട്ടെ. വലത്തുഭാഗത്തെ കള്ളനെപ്പോലെ നിങ്ങളും സ്വർഗ്ഗരാജ്യത്തിന് അവകാശികളായി ഭവിക്കട്ടെ. നാമെല്ലാവരുടേയും മരിച്ചുപോയവർ പാപപരിഹാരം പ്രാപിക്കുകയും ചെയ്യട്ടെ. മെസ്രേനിൽ നിന്ന് കൂട്ടിക്കൊണ്ടുപോന്ന മണവാട്ടിയോട് ഉടമ്പടി ചെയ്യുവാനായി സീനായി മലയിൽ ഇറങ്ങിവന്ന ആ മഹോന്നതൻ നിങ്ങളേയും നമ്മുടെ ഈ സംഘം മുഴുവനേയും അനുഗ്രഹിക്കുമാറാകട്ടെ. നമുക്ക് പിതാവിനും പുത്രനും പരിശുദ്ധ റൂഹായ്ക്കും സ്തുതി കരേറ്റാം. ഹോശോ...

ജനം : ആമ്മീൻ

സുഗീസോ

(അത്തീസൈക്ക് തലയോ... രീതി)

ഏദൻതോട്ടം നട്ടോനെ
 നീയാണെൻ യുവ മണവാളൻ
 നിൻ തോട്ടത്തീന്നെൻ പേർക്കായ്
 വീശിച്ചീടുക കുളിർ തെന്നൽ

സത്യമണാളാ നീതിജ്ഞാ
 നാഥാ! ഞാൻ നിൻ മണവാട്ടി
 നീയാണെൻ തണലും താങ്ങും
 ചെയ്യണമെന്നൊടു കാരുണ്യം

സ്ത്രീബായാലവകാശ ധനം
മുദ്രിതമാക്കി പീഡകളാൽ
അടിമവിടർത്തി സ്വർഗ്ഗത്തിൽ
പന്തിയിലെനെ നീയേറ്റി

നാളും മാസവും ആണ്ടും ഞാൻ
പാപപ്പാഴിരുളിൽ പോക്കി
നിൻ ജീവധനി കേട്ടപ്പോൾ
കണ്ണു തെളിഞ്ഞാനന്ദിച്ചേൻ

മൊറിയോറാഹേം...

മാർ യാക്കോബിന്റെ ബോവുസോ

കർത്താവേ നിന്നാർദ്രത നിറയും വാതിൽ തുറന്നി
പ്രാർത്ഥന കേട്ടിട്ടാത്മാക്കളിലൻപുണ്ടാകേണം

ദൈവാത്മജനെ ദമ്പതികളേയും തലയിൽ ചുടും
മകുടങ്ങളെയും വലതുകരത്താൽ വാഴ്ത്തീടേണം ✠

നാമം ചൊന്നീ ദമ്പതികൾക്കായ് വരമേകേണം ✠
തേജോ ലോകത്തിവരുടെ കാലം ശുഭമാകേണം

ധന്യതയാർന്നോൾ പരിശുദ്ധന്മാർ തൽ പ്രാർത്ഥനയാൽ
വാഴ്ത്തണമേ ✠ ഈ ജനനിവഹത്തെയെന്നെന്നേയ്ക്കും

നിൻസ്തുതി പാടാൻ കിന്നരമേന്തി സ്തോത്രം ചെയ്യാൻ
എൻ കർത്താവേ ഇവരുടെ വായ്കളെ വാഴ്ത്തീടേണം ✠

സർവ്വം കേട്ടിട്ടഭ്യർത്ഥനയെ കൈക്കൊൾവോനെ
പ്രാർത്ഥന കേട്ടിട്ടാത്മാക്കൾമേൽ കൃപ ചെയ്യേണം

പ്രാർത്ഥന

പട്ടക്കാരൻ : വാത്സല്യ സഹോദരങ്ങളെ, നാമെല്ലാവരും ദൈവഭവനത്തിൽ സന്നിഹിതരായിരിക്കുന്ന ഈ സന്ദർഭത്തിൽ, വിശ്വാസികളെ പ്രബോധിപ്പിക്കുകയും, നമ്മുടെ മുമ്പിൽ നിൽക്കുന്ന ഇവർ സത്യത്തിലും നീതിയിലും സൽപ്രവൃത്തികളിലും തൽപരരും നല്ല കാര്യങ്ങളിൽ ഉത്സാഹികളും ആയിരിക്കണമെന്ന് ഉറപ്പായി കൽപ്പിക്കുകയും ചെയ്യുക എന്ന പാരമ്പര്യം നമുക്കുണ്ട്. ഇത് വിശുദ്ധ പിതാക്കന്മാരിൽ

നിന്ന് നാം പ്രാപിച്ചിട്ടുള്ളതും ബഹുമാന്യരായ പൂർവ്വികന്മാർ നമ്മെ ഭരമേല്പിച്ചിട്ടുള്ളതുമാണ്. മക്കളെ, ഇപ്പോൾ നിങ്ങൾ ദൈവസന്നിധിയിലും, നമ്മുടെ കർത്താവേശുമശിഹായുടെ സിംഹാസനമായ ജീവമേശയുടേയും, സ്ത്രീബായുടേയും വെടിപ്പുള്ള ഏവൻഗേലിയോന്റെയും, ഈ ജനക്കൂട്ടത്തിന്റെയും മുമ്പാകെയാണ് നിൽക്കുന്നതെന്ന് പ്രത്യേകം ശ്രദ്ധിപ്പിൻ. ഹൃദയവിചാരങ്ങൾ അറിയുന്നവന്റെ സന്നിധിയിലാകുന്നു, അറിയാത്തവന്റെ മുമ്പാകെയല്ല നിങ്ങൾ നില്ക്കുന്നത്. ഇതാ ഈ സമയം ഞാൻ നിങ്ങളെ പരസ്പരം ഭരമേല്പിക്കുന്നു.

(പരസ്പരം കൈ പിടിപ്പിക്കുന്നു)

എനിക്കും നിങ്ങൾക്കുമിടയിൽ ദൈവം മദ്ധ്യസ്ഥനായിരിക്കട്ടെ. നിയമ വിരുദ്ധമായി നിങ്ങൾ ചെയ്യുന്ന സകലത്തിലും ഞാൻ നിരപരാധിയായിരിക്കും. പട്ടക്കാരിലും ശെമ്മാശ്ശന്മാരിലും, വിശ്വാസികളായ ജനത്തിലും മണവാളനിലും മണവാട്ടിയിലും, ക്ഷണിക്കപ്പെട്ടവരിലും ക്ഷണിച്ചവരിലും ദൈവത്തിന്റെ അനുഗ്രഹങ്ങളും കരുണയും വന്ന് സമൃദ്ധിയായി ആവസിക്കട്ടെ. അനുഗൃഹീതയായ മാതാവും ദൈവജനനിയുമായ വിശുദ്ധ കന്യകമറിയാമിന്റെയും, നമ്മുടെ കർത്താവിനെ സ്നേഹിക്കുകയും അവിടുത്തെ കല്പനകൾ ആചരിക്കുകയും ചെയ്തിട്ടുള്ളവരായ സർവ്വ വിശുദ്ധന്മാരുടേയും പ്രാർത്ഥനകളാൽ കർത്താവേശുമശിഹായുടെ വലതുകൈ എന്നെന്നേക്കും നിങ്ങളിൽ ആവസിക്കുമാറാകട്ടെ.

വീണ്ടും വിശ്വാസികളെ, ഈ കല്പനകൾ നിങ്ങൾക്കെല്ലാവർക്കുമായിട്ടാകുന്നു എന്ന് അറിഞ്ഞുകൊൾവിൻ. നിങ്ങളിൽ ഓരോരുത്തനും അവനവന്റെ ഭാര്യയോടുള്ള ബന്ധം എങ്ങനെയായിരിക്കണമെന്ന് നല്ല വണ്ണം ശ്രദ്ധിപ്പിൻ. ഇവൾ സ്വന്തമാളുകളെ വെടിഞ്ഞ് ഇവളുടെ ഭർത്താവിനോട് സംയോജിപ്പിക്കപ്പെട്ടിരിക്കുന്നു. ആകയാൽ അവൻ അവളെ പ്രീതിപ്പെടുത്തുകയും അവളോട് ദയവുള്ളവനായിരിക്കുകയും വേണം. അവൻ നഗ്നനായിരുന്നാലും അവൾക്ക് ധരിപ്പാൻ നൽകണം. തന്റെ പ്രാണനെപ്പോലെ അവൾ അവനോട് വർത്തിക്കണം. അവൻ വിശന്നിരുന്നാലും അവൾക്ക് ഭക്ഷണം നൽകണം. അവൻ ദാഹിച്ചിരുന്നാലും അവൾക്ക് കുടിപ്പാൻ നൽകണം. അവളും ന്യായമായപ്രകാരം അവന്റെ പരിചരണം നിർവ്വഹിക്കുവാൻ കടപ്പെട്ടവളാകുന്നു. എല്ലാ കാര്യങ്ങളിലും സ്നേഹത്തോടും പ്രേമത്തോടും കൂടി അവൾ അവന്റെ

അടുക്കൽ വർത്തിക്കണം. നമ്മുടെ കർത്താവേശുമശിഹായുടെ കൃപ ഞങ്ങളിലും നിങ്ങളിലും എന്നേക്കും ഉണ്ടായിരിക്കട്ടെ.

ജനം : ആമ്മീൻ

പട്ടക്കാർ : സ്വർഗ്ഗസ്ഥനായ ഞങ്ങളുടെ പിതാവേ!

ജനം : നിന്റെ തിരുനാമം പരിശുദ്ധമാക്കപ്പെടേണമേ. / നിന്റെ രാജ്യം വരേണമേ. / നിന്റെ തിരുവിഷ്ഠം സ്വർഗ്ഗത്തിലെപ്പോലെ ഭൂമിയിലും ആകേണമേ. / ഞങ്ങൾക്കാവശ്യമുള്ള അപ്പം ഇന്നും ഞങ്ങൾക്കു തരണമേ. / ഞങ്ങളുടെ കടക്കാരോടു ഞങ്ങൾ ക്ഷമിച്ചതുപോലെ / ഞങ്ങളുടെ കടങ്ങളും പാപങ്ങളും ഞങ്ങളോടു ക്ഷമിക്കേണമേ. പരീക്ഷയിലേക്കു ഞങ്ങളെ പ്രവേശിപ്പിക്കരുതേ. / പിന്നെയോ ദുഷ്ടനിൽ നിന്നും ഞങ്ങളെ രക്ഷിച്ചുകൊള്ളണമേ. / എന്തുകൊണ്ടെന്നാൽ രാജ്യവും ശക്തിയും മഹത്വവും / എന്നേക്കും നിനക്കുള്ളതാകുന്നു. ആമ്മീൻ.

പട്ടക്കാർ : കൃപ നിറഞ്ഞ മറിയമേ നിനക്കു സമാധാനം.

ജനം : നമ്മുടെ കർത്താവ് നിന്നോടു കൂടെ. / സ്ത്രീകളിൽ നീ വാഴ്ത്തപ്പെട്ടവളാകുന്നു. / നിന്റെ ഉദരഫലമായ / നമ്മുടെ കർത്താവേശുമശിഹാ വാഴ്ത്തപ്പെട്ടവനാകുന്നു. ശുദ്ധമുള്ള കന്യക മർത്ത - മറിയമേ / തമ്പുരാന്റെ അമ്മേ / പാപികളായ ഞങ്ങൾക്കുവേണ്ടി / ഇപ്പോഴും എപ്പോഴും / ഞങ്ങളുടെ മരണസമയത്തും / ദൈവംതമ്പുരാനോട് അപേക്ഷിച്ചുകൊള്ളണമേ. ആമ്മീൻ.

ശുശ്രൂഷക്കാർ : വന്ദ്യ പിതാവിന്റെ പ്രാർത്ഥന നാം ഏറ്റുചൊല്ലണം.

വിശ്വാസപ്രമാണം

പട്ടക്കാർ : സർവ്വശക്തിയുള്ള പിതാവും ആകാശത്തിന്റെയും ഭൂമിയുടെയും...

ജനം : കാണപ്പെടുന്നവയും കാണപ്പെടാത്തവയുമായ / സകലത്തിന്റെയും സ്രഷ്ടാവുമായ / സത്യ ഏകദൈവത്തിൽ ഞങ്ങൾ വിശ്വസിക്കുന്നു.

ദൈവത്തിന്റെ ഏകപുത്രനും / സർവ്വലോകങ്ങൾക്കും മുമ്പേ പിതാവിൽ നിന്നു ജനിച്ചവനും / പ്രകാശത്തിൽ നിന്നുള്ള പ്രകാശവും / സത്യദൈവത്തിൽ നിന്നുള്ള സത്യദൈവവും / ജനിച്ചവനും സൃഷ്ടിയല്ലാത്തവനും സാരാംശത്തിൽ പിതാവിനോടു സമത്വമു

ഉളവനും / സകലവും താൻ മുഖാന്തരമായി നിർമ്മിച്ചവനും / മനുഷ്യരായ ഞങ്ങൾക്കും ഞങ്ങളുടെ രക്ഷയ്ക്കും വേണ്ടി / തിരുമനസ്സായ പ്രകാരം ✠ സ്വർഗ്ഗത്തിൽ നിന്നിറങ്ങി, / വിശുദ്ധ റൂഹായാൽ / ദൈവമാതാവായ വി. കന്യകമറിയാമിൽ നിന്ന് / ശരീരിയായിത്തീർന്നു മനുഷ്യനായി, / പൊന്തിയോസ് പീലാത്തോസിന്റെ ദിവസങ്ങളിൽ / ഞങ്ങൾക്കുവേണ്ടി ✠ കുരിശിൽ തറയ്ക്കപ്പെട്ട് / കഷ്ടത അനുഭവിച്ച് മരിച്ച് അടക്കപ്പെട്ട് / മൂന്നാംദിവസം ഉയിർത്തെഴുന്നേറ്റ് ✠ / സ്വർഗ്ഗത്തിലേക്കു കരേറി, / തന്റെ പിതാവിന്റെ വലത്തുഭാഗത്ത് ഇരുന്നവനും / ജീവനുള്ളവരെയും മരിച്ചവരെയും വിധിപ്പാൻ / തന്റെ വലിയ മഹത്വത്തോടെ ഇനിയും വരുവാനിരിക്കുന്നവനും, / തന്റെ രാജ്യത്തിന് അവസാനമില്ലാത്തവനുമായ / യേശുമിശിഹാ ആയ ഏക കർത്താവിലും ഞങ്ങൾ വിശ്വസിക്കുന്നു.

സകലത്തെയും ജീവിപ്പിക്കുന്ന കർത്താവും / പിതാവിൽ നിന്നു പുറപ്പെട്ട് / പിതാവിനോടും പുത്രനോടും കൂടെ വന്ദിക്കപ്പെട്ടു സ്തുതിക്കപ്പെടുന്നവനും / നിബിയന്മാരും ശ്ലീഹന്മാരും മുഖാന്തരം സംസാരിച്ചവനുമായ, / ജീവനും വിശുദ്ധിയുമുള്ള ഏക റൂഹായിലും / കാതോലികവും ഐക്യഹിന്ദുവുമായ / ഏക വിശുദ്ധ സഭയിലും ഞങ്ങൾ വിശ്വസിക്കുന്നു.

പാപമോചനത്തിന് മാമോദീസാ / ഒരിക്കൽ മാത്രമാകുന്നുവെന്നു ഞങ്ങൾ ഏറ്റുപറഞ്ഞ് / മരിച്ചുപോയവരുടെ ഉയിർപ്പിനും / വരുവാനിരിക്കുന്ന ലോകത്തിലെ / പുതിയ ജീവനുമായി ഞങ്ങൾ നോക്കിപ്പാർക്കുന്നു.

ജനം : ആമ്മീൻ.

ശുശ്രൂഷക്കാരൻ : ബാറെക്മോർ സ്തൗമൻകാലോസ്

ജനം : കുറിയേലായിസോൻ

കുക്കിലിയോൻ

നിന്നാൾ സ്തുതിയൊടു രാജമകൾ - ഹാ-ഹാ
നിൻ വലമായ് രാജഭാമിനിയും

നിന്നഴകരചൻ മോഹിപ്പാൻ - ഹാ - ഹാ
നിൻ ജനമോർക്കായ്ക പിതൃഗൃഹവും

ബാറെക്മോർ ശുബ്ഹോ... മെനഓലം...

എക്ബോ

(മാർ അപ്രേം)

ഭക്തർപുകഴ്ചാ ഭാജനമേ!
നിന്നിലുദിച്ചോരേക സുതൻ
തൃക്കരൾ ഞങ്ങളിലലിവാൻ തൻ
പക്കലപേക്ഷയണയ്ക്കേണം

സ്തുതമെൻകാലോസ് കുറിയേലായിസോൻ

കോലോ

മറിയാമിൻസ് മരണം - വരദായകമാക
തൽപ്രാർത്ഥന ഞങ്ങൾക്കാത്മാവിനുകോട്ട.
ബാറെക്മോർ ശുബഹോ...

ദൈവപ്രസവിത്രി - കന്യകമറിയാമി-
നൂയരുന്നോയാറിൽ - സുഖപരിമളധൂപം
മൊറിയോറാഹോ മേലൈൻ...

ബോവുസോ

(മാർ അപ്രേം)

(ബസലീബൊക് മോറാനേശു)

മോറാനീശോ കുരിശും നിൻ
മാത്യജനത്തിൻ പ്രാർത്ഥനയും
അടികളെയും നിൻ കോപത്തിൻ
വടികളെയും മായ്ച്ചീടേണം.

2 പരിശുദ്ധന്മാർ

കുക്കിലിയോൻ

നയവാൻ പന പോലെ തളിർത്തിടുമേ - ഹാ...
വളരുമവൻ ലെബനോൻ കാരകിൽ പോൽ
വൃദ്ധതയിലുമവൻ തളിരിട്ടു തഴച്ചിടുമേ ഹാ...
വർദ്ധിക്കുമവർക്കു തുഷ്ടി പുഷ്ടികളും.

ബാറെക്മോർ ശുബഹോ... മെനഓലം...

എക്ബോ

(മാർ അപ്രേം)

ഒരുപോലിങ്ങും (മാർത്തോമ്മാ)
ഉണ്ടേ മേലും നിന്നോർമ്മ
ഉതകണമേ നിൻ പ്രാർത്ഥന നിൻ
ഓർമ്മയെ ബഹുമാനിച്ചോർക്കായ്.

സ്തുതമെൻകാലോസ് കുറിയേലായിസോൻ.

കോലോ

ഭാഗ്യം നിബിയർക്കും - ഭാഗ്യം ശ്ലീഹർക്കും
ഭാഗ്യം സഹദേർക്കും - പുനരുത്ഥാന ദിനേ

ബാറെക്മോർ. ശുബഹോ...

മശിഹായെ കാൺമാൻ - കാംക്ഷിച്ചൊരു സഹദേർ
വാളാൽ ചിറകുകൾ പു-ണ്ടുന്നതപദമേറി

മൊറിയോറാഹോ.....

ബോവുസോ (മാർ അപ്രേം)

(ആപ്പീസ് ആമാൻ കാദീശെ)

പരിശുദ്ധന്മാരേ! നിങ്ങൾ
പ്രാർത്ഥിപ്പീൻ കർത്താവോടായ്
അടികളെയും തൻകോപത്തിൻ
വടികളെയും മായിച്ചീടാൻ

പട്ടക്കാൻ : ആശീർവാദം.